

၁၄။ ယာယီဇာတ်ရုံဆောက်လုပ်လိုပါက ဘယ်လိုဆောင်ရွက်ရမလဲ?

ယာယီဇာတ်ရုံ ဆောက်လုပ်ခွင့်ပြုမိန့်ဆိုတာ စည်ပင်သာယာရေးနယ်နိမိတ်အတွင်း ဘုရားပွဲ၊ အားကစားပွဲစတဲ့ ပွဲလမ်းသဘင်တွေမှာ အများပြည်သူကို ဖျော်ဖြေနိုင်ရေးအတွက် ယာယီဇာတ်ရုံဆောက်လုပ်ဖို့ ကော်မတီက ထုတ်ပေးတဲ့ ခွင့်ပြုမိန့်ကို ဆိုလိုပါတယ်။

စည်ပင်သာယာရေးနယ်နိမိတ်အတွင်း ယာယီဇာတ်ရုံ ဆောက်လုပ်လိုသူက ယာယီဇာတ်ရုံဆောက်လုပ်ခွင့်ရရှိဖို့ စည်ပင်သာယာရေးကော်မတီကို လျှောက်ထားရမှာ ဖြစ်ပါတယ်။ [၈၂။]

ယာယီဇာတ်ရုံဆောက်လုပ်ခွင့်ရရှိဖို့ စည်ပင်သာယာရေးကော်မတီကို လျှောက်ထားရာမှာ အောက်ပါအချက်တွေ ပါဝင်ရမှာ ဖြစ်ပါတယ်။

- (၁) လျှောက်ထားသူအမည်၊ နိုင်ငံသားစိစစ်ရေးလက်မှတ်(မိတ္တူ)၊ အလုပ်အကိုင်၊ နေရပ်လိပ်စာအပြည့်အစုံ
- (၂) ဆောက်လုပ်လိုတဲ့ တည်နေရာအတိအကျ၊ အကျယ်အဝန်း၊ အဆောက်အအုံအမျိုးအစား
- (၃) ယာယီအဆောက်အအုံကို အသုံးပြုမယ့် အကြောင်းအရာ
- (၄) သက်ဆိုင်ရာ မြို့နယ်/ရပ်ကွက်/ကျေးရွာအုပ်စု အုပ်ချုပ်ရေးအဖွဲ့နဲ့ အသုံးပြုမယ့်အကြောင်းအရာအတွက် သက်ဆိုင်ရာအသင်းအဖွဲ့ရဲ့ ခွင့်ပြုချက်များ
- (၅) အသုံးပြုမယ့်ကာလ

ကော်မတီက လျှောက်ထားတဲ့ လျှောက်လွှာပါအချက်များ မှန်ကန်မှုရှိ၊ မရှိ စိစစ်ရမှာ ဖြစ်ပါတယ်။ လိုအပ်ပါက တိုင်းဒေသကြီး စည်ပင်သာယာရေးကော်မတီထံ လမ်းညွှန်ချက် တောင်းခံနိုင်ပါတယ်။ လျှောက်ထားချက်ကို ခွင့်ပြုခြင်း၊ ငြင်းပယ်ခြင်း ဆောင်ရွက်နိုင်ပါတယ်။ ခွင့်ပြုပါက သတ်မှတ်တဲ့ အခကြေးငွေကို ပေးသွင်းစေပြီး စည်းကမ်းချက်တွေသတ်မှတ်ပြီး ကာလအကန့်အသတ်နဲ့ ယာယီဇာတ်ရုံ ဆောက်လုပ်ဖို့ ခွင့်ပြုမိန့်ကို လျှောက်ထားသူအား ထုတ်ပေးရမှာဖြစ်ပါတယ်။ [၈၃။]

ကော်မတီရဲ့ခွင့်ပြုချက်မရရှိဘဲ စည်ပင်သာယာရေးနယ်နိမိတ် အတွင်း ယာယီဇာတ်ရုံ ဆောက်လုပ်ခြင်း မပြုဖို့ ဥပဒေက တားမြစ်ထားပါတယ်။ တားမြစ်ချက်ကို လိုက်နာဆောင်ရွက်ခြင်း မရှိရင် ပုဒ်မ၁၉၁ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။

[ပြဋ္ဌာန်းချက်- ၁၇၉။ ပြစ်မှုပြစ်ဒဏ်- ၁၉၁။]

